

تۇنس ئىسلامي يۈنۈلۈش ھەرىكىتى «ئويغىنىش پارتىيىسى»

ئېنىقلىما:

تۇنس ئىسلامي يۈنۈلۈش ھەرىكىتى ئىسلام دۇنياسىدىكى مۇسۇلمان قېرىنداشلار تەشكىلاتىنىڭ پىكىرى مېتودىغا تايانغان ئىسلامي ھەرىكەت. بۇ پارتىيە ئىسلامنى، ئۇنىڭ قىممىتى ۋە ئەھكاملىرىنى مەنسىتمەستىكىگە ۋەكىللىك قىلىدىغان رادىكال سىكولارىستلارغا قارشى خەلقنىڭ ئىنكاسى، سىياسىي ئىستىبداتنىڭ ئەۋج ئېلىشى، ئىقتىسادىي ۋە زىيەتنىڭ ناچارلىشىشى نەتىجىسىدە مەيدانغا كەلگەن. بۇ ھەرىكەتنى راشىد ئەلغەننۇشى، ئابدۇلفەتتاھ مورو ۋە ئەھمىد ئەننەفىرلەر باشلىغان بولۇپ، ئۇلارنىڭ ئەتراپىغا بىر تۈركۈم ياشلار توپلانغان. بۇلار بىرلىكتە ئىسلامي پىكىرنىڭ تارقىلىشى ئۈچۈن دەسلەپكى قەدەمنى شەكىللەندۈرگەن. مەسچىتلەر، ئىنىستىتوتلار، ئۇنىۋېرسىتېتلەر بېقىنىش ۋە غەربلەشتۈرگۈچىلەرنىڭ گۇماشتىلىرىغا قارشى كۆرىشىنى داۋاملاشتۇرۇۋاتقان ئىسلامي ھەرىكەتنىڭ ئاساسىي مەركىزىگە ئايلانغان. ھازىرقى ھۆكۈمەتنىڭ دەۋرىدە بۇ ھەرىكەتنىڭ رەھبەرلىرى ۋە ياشلىرىنى قاماققا ئېلىش باشلىنىپ، ئۇنىڭ تاقىلىش قارارى چىققانغا قەدەر تۇنىستا پائالىيەتنى داۋاملاشتۇرغان. ئەمما بۇ ھەرىكەت قارار چىقىرىش ئىشلىرىدا مۇستەقىل ئىدى. شۇنىڭ ئۈچۈن، سۈرگۈن قىلىشلارغا قارىماي ئۇنىڭ ھېلىھەم تۇنىسنىڭ ئىچى - سىرتىدا تەسىرى بار.

قۇرۇلۇشى ۋە ئاساسلىق كىشىلىرى:

تۇنىسنىڭ ئىسلامي سالاھىيەتنى يۇقىتىپ تاشلاشنى مەقسەت قىلغان بىر قاتار ھادىسىلەردىن كېيىن، 1969 - يىلى تۇنىستا قۇرۇلغان بۇ ھەرىكەتنىڭ ئاساسلىق كىشىلىرى:

◆ دوكتور راشىد ئەلغەننۇشى:

- ئىسلامي يۈنۈلۈش ھەرىكىتىنىڭ قۇرغۇچىسى.

- 1939 يىلى تۇنىسنىڭ شەرقىي جەنۇبىدىكى قابىس ۋىلايىتىگە قاراشلىق ئەلھامە شەھرىدە دۇنياغا كەلگەن. دەمەشىقتە ئوقۇغان.

- پەلسەپە ۋە تەربىيە ساھەسىدىكى دوكتورلۇق ئوقۇشىنى فىرانسىيىدە تاماملىغان. 70 - يىللارنىڭ ئاخىرلىرىدا نۇرغۇن قېتىم قولغا ئېلىنغان. 1981 - يىلى يازدا سوتلىنىپ، ئون يىللىق قاماق جازاسىغا ھۆكۈم قىلىنغان. 1984 - يىلىغا كەلگەندە قاماقتىن بوشىتىلغان. كېيىن، 1987 - يىلى، 9 - مارت قايتا قولغا

ئېلىنغان. تۈرمىدىن بوشىتىلغاندا دۆلەتتىن چىقىپ كەتكەن. ئۇ ھازىر چەتئەلدە ياشايدۇ.

◆ شەيخ ئابدۇلفەتتاھ مورو:

- ئىسلام يۈنۈلۈش ھەرىكىتىنىڭ باش كاتىپى.

- 1948 - يىلى تۇنىستا توغۇلغان. 1980 - يىلى ھوقۇق پەنلىرى بويىچە دىپلومغا ئېرىشىپ، 1977 - يىلىغا قەدەر قازىلىق بىلەن شۇغۇللانغان ۋە كېيىن سودىيەلىككە يۆتكەلگەن.

- 1969 - يىلى راشىد ئەلغەننۇشى بىلەن ئۇچرىشىپ، بىرلىكتە ھەرىكەت قىلىش، ئىسلامغا دەۋەت قىلىشتا ۋەدىلەشكەن. بۇلارنىڭ ھەر ئىككىسى سەيپىد قۇتۇب (ئاللاھ ئۇنىڭغا رەھمەت قىلسۇن) نىڭ پىكىرىنىڭ تەسىرىگە ئۇچرىغان.

- ھىجرىيە 1412 - يىلى (1992 - يىلى) ئىبنى ئەلى (خەلىپە بۇرقەيبە) دەۋرىدىكى ھەرىكەتنىڭ قېيىنچىلىقلارنى باشتىن كەچۈرۈۋاتقان مەزگىلىدە، ھەرىكەتتىن ئايرىلىپ چىقىپ، يېڭى بىر جامائەت تەشكىللىگەن.

ۋەقە ۋە ھەرىكەتنىڭ تەرەققىياتى:

◆ بۇرقەيبەنىڭ 1954 - يىلى، يەنى مۇستەقىللىق ئېلان قىلىنىشتىن ئىككى يىل ئىلگىرى ئۆزىنىڭ تۇنىستا دىنىسىز بىر ھۆكۈمەت قورۇش نىيىتىنىڭ بارلىقىنى ئېلان قىلغىنىدىن تارتىپ، بۇرقەيبە ۋە ئۇنىڭ پارتىيىسى ئەمەلىيەتتە دۆلەتتىن ئىسلامنىڭ بارلىق ئامىللىرىنى تازىلاشقا قارار قىلدى... 1957 - يىلى ئائىلە ساھەسىدە ئىسلام شەرىئىتى بىلەن ئالاقىسى ئۈزۈلگەن ھەق تەلەپ ئىشلىرى قانۇنىي ئېلان قىلىندى. 1958 - يىلى ئومۇمىي ۋە قىفلەر ئەمەلدىن قالدۇرۇلدى. 1959 - يىلى دىنىي تەلىم - تەربىيە چەكلەندى. 1960 - يىلى بۇرقەيبە رۇزىغا قارشى جەڭ ئېلان قىلدى. 1962 - يىلى ھىجرىيە كالىندارى ئەمەلدىن قالدۇرۇلدى. 1965 - يىلى تۇنجى يالىڭاچلار كۈلۈبى ئېچىلدى. 1968 - يىلى مۇسۇلمان ئاياللارنى ئىسلامىي كېيىملىرىدىن يىراقلاشتۇرۇش باشلاندى. 1969 - يىلى مەسچىتلەرنى تاقاش دولقۇنىنى قوزغىدى. 1974 - يىلى بۇرقەيبە ئىسلام مەدەنىيىتىگە قارشى لىكسىيەلەرنى سۆزلەشكە، قۇرئان كەرىم، پەيغەمبەر ئەلەيھىسسالامنىڭ ھەدىسلىرى، شەرىئەتنىڭ ئەدەب - ئەخلاقلىرى ۋە ئىسلامىي ئادەتلەرگە ھۇجۇم قىلىشقا باشلىدى.

- بۇ ھادىسىلەرنىڭ نەتىجىسىدە 1969 - يىلى شەيخ راشىد ئەلغەننۇشى، ئابدۇلفەتتاھ مورو قاتارلىق ئىسلامنى چىن قەلبىدىن سۆيىدىغان بىر قىسىم كىشىلەر بۇ رەھىمسىز ھۇجۇمغا قارشى تۇرۇش ۋە ئىسلامىي يۈنۈلۈش ھەرىكىتىنى تەسىس قىلىش ھەرىكىتىنى باشلىدى.

- ئاللاھ تائالا بۇ ئىسلامىي دەۋەتكە يارىدەم بەردى، ئۇنىڭغا قىز - ئوغۇل ياشلار، ئۇنۋېرسىتېت ئوقۇغۇچىلىرىمۇ قاتناشتى. ئۇلاردا شەرىئىي شەكىلدە ساقاللىرىنى قويۇۋېتىش ۋە باشقىلارغا ئوخشاش ئىسلامىي تۈس شەكىللەندى.

تۇنىستىكى ئىسلامىي يۈنۈلۈش ھەرىكىتىنىڭ غايىلىرى:

◊ ئافرىقىدىكى ئىسلام مەدەنىيىتىنىڭ بۈيۈك مەركىزى سۈپىتىدە ئوينايدىغان ۋەزىپىسىنى قايتا تىكلەش، ئازغۇنلۇق، غەربلىشىش ۋە بېقىندىلىك ئەھۋاللىرىغا چەك قويۇش ئۈچۈن تۇنىسنىڭ ئىسلامىي سالاھىيىتىنى تۇرغۇزۇش.

◊ تەرەققىي قىلغان ھاياتنىڭ تەقەززاسى، ئىسلامنىڭ سابىت ئاساسلىرىنىڭ نۇرى ئاستىدا ئىسلام پىكىرىنى يېڭىلاش ۋە ئۇنى غەربلەشتۈرۈشنىڭ تەسىرلىرى، يىمىرىلىش ئەسىرىنىڭ قالدۇقلىرىدىن تازىلاش.

◊ ئىچكى تەۋسىيەلەر، سىرتقى تەسىرلەردىن يىراق ھالدا ئاممىنىڭ ئۆز تەقدىرىنى ئۆزى بەلگۈلەشتىن ئىبارەت قانۇنلۇق ھەققىنى قايتۇرۇۋېلىش.

◊ ئىقتىسادىي ھاياتنى ئىنسانپەرۋەرلىك پىرىنسىپلىرىغا كۆرە قورۇپ چىقىش ۋە دۆلەتتىكى بايلىقلارنى «كىشى ۋە ئۇنىڭ مۇسبىتى، كىشى ۋە ئۇنىڭ ھاجىتى» تىن ئىبارەت ئىسلامىي پىرىنسىپ ئاستىدا ئادىل تەقسىم قىلىش. يەنى «جامائەتنىڭ مەنپەئەتى دائىرىسىدە ھەر بىر كىشى ئۆز كۈچىنىڭ مېۋىسىدىن پايدىلىنىش ۋە ھەرقانداق ئەھۋالدا ئۆزىنىڭ ئىھتىياجىغا ئېرىشىش ھەققى بولىدۇ.» بۇ چاغدا كۆپچىلىك پۇرسەتپەرەستلىكنىڭ زەربىلىرى ۋە خەلقئارا ئىقتىسادىي كۈچلىرى پەلەكلىرىنىڭ ئايلىنىشلىرىدىن يىراق ھالدا ئۆزلىرىنىڭ تارتىپ ئېلىنغان قانۇنلۇق ھەققىگە ئېرىشەلەيدۇ.

◊ يەرلىك، مەغرىبى (ماراكەش)، ئەرەب ۋە خەلقئارا سەۋىيىدە ئىسلامنىڭ مەدەنىي ۋە سىياسىي قورۇلمىسىنى تىكلەشكە ھەسسە قوشۇش ئارقىلىق، روھىي يوقۇلۇش، ئىجتىمائىي قۇرغاقچىلىق ۋە خەلقئارالىق بېسىملار ئىچىدە تېخىرقاپ قالغان خەلقىمىزنى ۋە بارلىق ئىنسانىيەتنى قۇتقۇزۇش.

ھەرىكەت بۇ ۋەزىپىلەرنى ئادا قىلىشتا تۆۋەندىكى ۋاسىتىلەرگە تايىنىدۇ:

◊ پەيغەمبەر ئەلەيھىسسالامنىڭ دەۋرىدىكى مەسچىتنى نەمۇنە قىلغان ھالدا، ئىبادەتنىڭ مەركىزى ۋە بارلىق ئاممىنىڭ توپلىنىش ئورنى، شۇنىڭدەك، بۈيۈك زەپتۇنە جاممەتىنىڭ ئىسلامىي سالاھىيەتنى ھېمايە قىلىشتىكى رولىغا ۋارىسلىق قىلىدىغان، دۆلەتنىڭ مەدەنىيەتنى پارلىتىشتىكى دۇنياۋىي مەركەزلىك ئورنىنى تىكلەشكە يارىدەم بېرىدىغان ئورۇن سۈپىتىدە ھاياتنى قايتىدىن مەسچىتكە باشلاپ كىرىش.

◊ ئىلمىي يىغىلىشلارنى ئورۇنلاشتۇرۇش، يېزىش، نەشىر ھەرىكىتىنى رىغبەتلەندۈرۈش، ئەدەبىيات ۋە ئومۇمىي مەدەنىيەت ساھەسىدە ئىسلامچە قىممەت قاراش ۋە چۈشەنچىلەرنى يەرلەشتۈرۈش ۋە راۋاجلاندۇرۇش، ئىلمىي تەتقىقات،

ئوقۇغۇچىلارغا يارىدەم بېرىش ۋە قىزلارنى شەرىئىي كىيىملەرگە قىزىقتۇرۇش ئارقىلىق پىكىر ۋە مەدەنىيەت ھەرىكىتىنى ئاكتىپلاشتۇرۇش.

- بۇ ئەھۋال ھەققىدە فرانسىيەنىڭ «لوموند» گېزىتى غولغۇلا قىلدى ۋە 1974 - يىلى گېزىتنىڭ تولۇق بىر بېتىگە بۇرقەيپەنى ئىسلام ئويغىنىش ھادىسىسى ۋە ئۇنىڭ تۇنىستىكى مەدەنىيەت، تەرەققىيات ئىشلىرىغا كەلتۈرىدىغان خەتىرى ھەققىدە ئاگاھلاندۇرۇپ ماقالە يازدى.

- يەنە شۇ يىلى ھۆكۈمەتنى ئىدارە قىلىۋاتقان پارتىيەنىڭ گېزىتلىرى ئىسلامچىلارغا كەڭ كۆلەملىك ھۇجۇم قىلىش دولقۇنى قوزغىدى، ئۇلارنىڭ بەزىلىرىنى مەسخىرە قىلدى. ئارقىدىن تەھدىد قىلىش ۋە ئاگاھلاندۇرۇشقا ئۆتتى. راشىد ئەلغەننۇشىي ئىسلامىي يۈنۈلۈش ھەرىكىتىنىڭ تۇنجى ئاشكارا سىياسىي ئىشخانىسىنى تەشكىل قىلىشى توغرىسىدىكى ئېلانى ۋە سىياسىي پائالىيەت ساھەسىگە كىرىش ئۈچۈن پارتىيە تەشكىللەشنىڭ قانۇنىي رۇخسىتىنى ئېلىشقا رەسمىي ئىلتىماس سۇنغاندىن كېيىن، ئۇنىڭغا قارشى ئۇرۇش باشلاندى.

◆ 1981 - يىلى ئىسلام ھەرىكىتىنىڭ ئادەملىرى ئۈچۈن تۈرمىلەرنىڭ ئىشكىلىرى ئېچىۋېتىلدى. ئويدۇرما جىنايەتلەر بىلەن 200 گە يېقىن كىشى قاماق جازاسىغا ھۆكۈم قىلىندى.

◆ 1984 - يىلى ئىسلامىي يۈنۈلۈش ھەرىكىتىنىڭ مەنسۇپلىرى قاماقتىن بوشتىلدى. بىراق ئۇلارنىڭ خىزمەت ھوقۇقى ئېلىپ تاشلاندى، ئىسلامىي گېزىتلىرى ۋە مەسچىتلەردىكى دەرىسلىرى چەكلەندى.

◆ 1986 - يىلى بۇرقەيپە ھاياتىنىڭ كەلگۈسى ئون يىلنى ئىسلامىي يۈنۈلۈش ھەرىكىتى بىلەن ئېلىشىش ئۈچۈن بېغىشلىغانلىقىنى ئېلان قىلدى.

◆ 1987م/ ھىجرىيە 1407 - يىلى رەجەب ئېيىدا ھەرىكەتكە تەۋە كىشىلەر تۇنىس تۈرمىلىرىگە قايتۇرۇپ كىلىندى.

- يەنە شۇ يىلى بۇرقەيپە يېقىلدى ۋە سىياسىي جەھەتتىن ئىسلامىي يۈنۈلۈش ھەرىكىتىنىڭ قولىدا ئولدى.

◆ بۇرقەيپەدىن كېيىن ئىبنى ئەلى ھۆكۈمەتنى قولغا ئالدى ۋە مۇسۇلمانلارغا ياخشىلىقتىن بىشارەت بەردى. كېيىن ئومۇمىي ئىسلامىي يۈنۈلۈش ھەرىكىتىگە قارشى تۇرۇشتا بۇرقەيپەنىڭ سىياسىتىنى قوللاندى... بۇ ھەرىكەتنىڭ كىشىلىرى ھازىر (1417ھ) قاماق بىلەن قېچىشنىڭ ئارىسىدا يۈرمەكتە.

پىرىنسىپ ۋە پىكىرلىرى:

◆ ئىسلامىي يۈنۈلۈش ھەرىكىتىنىڭ قورۇلۇش باياناتىدا ھەرىكەتنىڭ تۆۋەندىكى ئىشلارنى ئەمەلگە ئاشۇرۇش ئۈچۈن پائالىيەت ئېلىپ بارىدىغانلىقى زىكىر قىلىنغان:

- بورمىلانغان، ساختا ئاخباراتنىڭ ئورنىنى باسالايدىغان دىنغا ئويغۇن ئاخبارات مەيدانغا كەلتۈرۈش.
- چەتئەل تىللىرىغا كۆڭۈل بۆلۈش بىلەن بىرگە، ئىدارە ۋە مائارىپ ساھەسىنى ئەرەبچىلەشتۈرۈشنى ھىمايە قىلىش.
- ئۆزگەرتىش ۋاسىتىسى سۈپىتىدە زوراۋانلىقنى رەت قىلىپ، سۈركۈلۈشنى كېڭەش ئاساسىغا مەركەزلەشتۈرۈش؛ بۇ سىياسەت، مەدەنىيەت ۋە پىكىر ساھەلىرىدە جانلىق ئۇسلۇبتۇر.
- ئىنساننىڭ ئىرادىسىنى ئۆلتۈرۈش، خەلقنىڭ كۈچىنى پالەچلەشتۈرۈش ۋە دۆلەتنى زوراۋانلىق يولىغا ئىتتىرىشلەرنى ئۆز ئىچىگە ئالغان تاق يۈنۈلۈشلۈك ھاكىمىيەت ئارقىلىق ئىشقا ئاشۇرىلىدىغان ئىستىبات پىرىنسىپىنى رەت قىلىش بىلەن بىرگە، بارلىق خەلق كۈچلىرىنىڭ پىكىر، توپلىنىش ۋە بارلىق قانۇنىي ھوقۇقلىرىنى ئېتىراپ قىلىش. شۇنىڭدەك بۇ نوقتىدا مىللىي كۈچلەرنىڭ ھەممىسى بىلەن ھەمكارلىشىش.
- ئىسلامنىڭ ئىجتىمائىي چۈشەنچىلىرىنى ھازىرقى زامان ئۇسلۇبىدا ئايدىڭلىتىش، قۇرغاقچىلىق ھادىسىسى ۋە ئۇنىڭ سەۋەبلىرىنى مۇئەييەنلەشتۈرۈش ئۈچۈن تۇنىسنىڭ ئىقتىسادىي ئەھۋالىنى ئانالىز قىلىپ چىقىش ۋە ئۇنىڭ ئورنىنى ئىگەللەيدىغان روشەن يىشىمگە يېتىش.
- بۈزەك قىلىنغان ئىشچىلار، دېھقانلار ۋە بارلىق ئۆز ھەققىدىن مەھرۇم قىلىنغانلارنىڭ چوڭچى، ئىسراپخور كۈچلەر بىلەن ئېلىپ بارغان كۆرەشلىرىدە بۈزەك قىلىنغانلارنىڭ سېپىدە تۇرۇش.
- مۇستەقىللىقى ۋە ئۆزىنىڭ بارلىق ئىجتىمائىي، سىياسىي، مەدەنىي ساھەلىرى بويىچە مىللىي ھۆرلۈكنى ئەمەلگە ئاشۇرالايدىغان قۇدرىتىگە كاپالەتلىك قىلالايدىغان نازارەتچىلىك پائالىيىتىنى قوللاش.
- ئىسلامنىڭ ھەممىنى ئۆز ئىچىگە ئېلىش تەسەۋۋۇرىغا تايىنىش ۋە دىنىيلىق، پۇرسەتپەرەستلىكلەردىن يىراق ھالدا سىياسىي پائالىيەتنى چىڭ تۇتۇش.
- مۇسۇلمانلارنىڭ ۋىجدانىنى غەربكە قارىتا مەدەنىيەت مەغلۇبىيىتىدىن ئازاد قىلىش.
- ئەرەب، ئىسلام ۋە بارلىق بۈزەك قىلىنغانلار دۇنياسىدىكى مىللىي مەسىلىلەرنى ئۆزىنىڭ تارىخ، ئەقىدە ۋە چىنلىق دائىرىسىدە ئوتتۇرىغا قويۇشقا كاپالەتلىك قىلالايدىغان ئىسلام ھاكىمىيەت تۈزۈمىنىڭ زامانىۋىي ئوبرازىنى ئايدىڭلىتىش ۋە مۇجەسسەملەشتۈرۈش.
- تۇنىس، مەغربىستان رايۇنلىرى ۋە بارلىق ئىسلام دۇنياسىدىكى بارلىق مۇسۇلمانلار بىلەن قېرىنداشلىق، ھەمكارلىق مۇناسىۋەتلىرىنى چىڭىتىش.
- دۇنيادىكى ئازاتلىق ھەرىكەتلىرىنى قوللاش ۋە يارىدەم بېرىش.

پىكىر ۋە ئەقىدىلەرنىڭ يىلتىزلىرى:

- ئىسلامىي يۈنۈلۈش ھەرىكىتى مىسىر ۋە ئەرەب دۇنياسىدىكى مۇسۇلمان قېرىنداشلار ھەرىكىتىنىڭ مېتودى ئاساسىغا قورۇلغان.

- شۇنىڭدەك بۇ ھەرىكەت ئىسلام تارىخىدىكى ئەقلىيەتچىلىك مەدرىسىلىرى (مۇئەزەلە، ئەھلى كالام) نىڭ مېتودلىرىنىڭ تەسىرىگە ئۇچرىغان.

تارقىلىشى ۋە تەسىر دائىرىسى:

◆ بۇ ھەرىكەتنىڭ پىكىرى تۇنىستا ئالاھىدە شەكىلدە تارقالغان. ھەرىكەت 1985 - يىلى ئۇستاز راشىد ئەلغەننۇشىينىڭ رەھبەرلىكىدە، باش كاتىپى ئۇستاز ئابدۇلفەتتاھ مورو ۋە ھەمادى ئەلجىبالى، ھەبىب ئەللۇر، ھەبىب ئەسسۇۋەيسى ئەپەندىلەرنىڭ ئەزالىقى بىلەن ئۆزىنىڭ ئۈچىنچى ئىجرائىيە ئىشخانىسى قورۇلغانلىقىنى ئېلان قىلغان. بىرىنچى ۋەزىر مۇھەممەد ئەلمەزالى ھۆكۈمەت سارىيىدا ئۇلارنى قوبۇل قىلغاندا ھەرىكەت رەسمىي ئېتىراپ قىلىنغان ۋە بارلىق مۇناسىۋەتلىك تەرەپلىك ئىسلامىي يۈنۈلۈش ھەرىكىتىنىڭ رىئال سىياسىي ۋۇجۇدىنى ئېتىراپ قىلىپ، ئۇنىڭ بىلەن مۇناسىۋەت ئورنىتىشقا مەجبۇر بولۇپ قالغان. «ئەررەئىي» گېزىتى دوكتور ئابدۇلمەجىد ئەننەججار، مۇھسىن ئەلمىيلىغا ئوخشىغان ھەرىكەتنىڭ بىر قىسىم مۇتەپەككۈرلىرىنىڭ ئەسەرلىرىنى ئېلان قىلىش ۋاستىسى ئىدى. ئىبنى ئەلى ھۆكۈمەتنى قولغا ئالغاندىن كېيىن، باشتا ھەرىكەتنىڭ ئاساسلىق كىشىلىرىنى قاماقتىن بوشاتتى. ھەرىكەتنىڭ رەھبەرلىرى 1989 - يىلى 8 - فېۋرال پارتىيىلەر قانۇنىغا ماسلىشىپ مېڭىش ئۈچۈن «ئويغىنىش پارتىيىسى» دېگەن يېڭى ئىسىم ئاستىدا ھەرىكەتنىڭ پائالىيەتلىرىنى داۋاملاشتۇرۇشى ئۈچۈن رۇخسەت كىنىشكىسى ئىلتىماسىنى سۇنۇشقا مەجبۇر بولۇپ قالدى. بىراق، ھۆكۈمەت تىزدىنلا ئۆزىنىڭ پۈتۈنسىيىسىنى ئۆزگەرتىپ، ئۇلارغا تەتۈر قارىدى ۋە ناھايىتى تىزلا پارتىيەنىڭ نۇرغۇن ياشلىرىنى تۇتۇپ، تۈرمىگە تاشلىدى. ھەرىكەتنىڭ نۇرغۇنلىغان ئاساسلىق كىشىلىرى پائالىيەتلىرى توختىتىلغاندىن كېيىن، دىننى ساقلاپ قېلىش ئۈچۈن چەتئەللەرگە قېچىشقا مەجبۇر بولدى.

يۇقىرىقىلاردىن شۇ نەرسە ئايدىن ئايدىن ئۆزگىرىشىدۇكى، تۇنىستىكى ئىسلامىي يۈنۈلۈش ھەرىكىتى مۇسۇلمان قېرىنداشلار ھەرىكىتىنىڭ كۆپلىگەن چۈشەنچىلىرىنى ئاساس قىلىدىغان ئىسلامىي ھەرىكەت. غايىسى سىكولارىزمنىڭ تەسىرىنى يوق قىلىپ، ئىسلامنىڭ مۇقىم ئاساسلىرى ئاستىدا ئىسلامىي پىكىرنى يېڭىلاش، ئىسلامنىڭ سالماھىيىتىنى تىكلەش، ئىنسانپەرۋەرلىك ئاساسىدا ئىقتىسادىي ھايات بەرپا قىلىش، ئىسلامنى چىڭ تۇتۇپ ماڭىدىغان مەتبۇئات ئارقىلىق ئىسلامنىڭ سىياسىي ۋە مەدەنىي ئورنىنى قايتىلاش، ئۆزگەرتىش ۋاستىسى سۈپىتىدە زوراۋانلىقنى تولۇق رەت

قىلىش، كوللىكتىپلىق، كېڭەشلىك ئىسلامىي ھاكىمىيەت تۇرغۇزۇش ۋە بۇزەك قىلىنغان ئىشچى، دېھقانلار سېپىدە تۇرۇشتىن ئىبارەت.

ئەتراپلىق مەلۇمات ئۈچۈن پايدىلىنىش مەنبەلىرى:

- تۇنىس ئىسلامىي يۈنۈلۈش ھەرىكىتى ھەققىدە مەلۇمات، (ھەرىكەت توغرىسىدا ئەرەب تىلىدا نەشر قىلىنغان ئەتراپلىق مەلۇمات)
- تۇۋەندىكى ژۇرناللاردا شەيخ راشىد ئەلغەننۇشىي ۋە شەيخ ئابدۇلفەتتاھ مورولارنىڭ باياناتلىرى ۋە ئۇلار بىلەن ئۆتكۈزۈلگەن سۆھبەتلەر:
- كۇۋەيتتىن چىقىدىغان «ئەلمۇجتەمەئ» ژۇرنىلى - 15 / 1 / 1985، 4 / 10 / 1981
- «ئەلئىسلاھ» ژۇرنىلى، 113 ۋە 114 - سانلار، 1 / 6 / 1981
- «غۇرەبا» ژۇرنىلى، رامىزان - 1407 ھ / 1987م.
- 1981 - يىلى 6 - ئاينىڭ 1 - كۈنىدىكى ھەرىكەتنىڭ تەسىس قىلىنىش باياننامىسى
- راشىد ئەلغەننۇشىي: حركة الإتحاء الإسلامي في تونس، قەلەم نەشرىياتى نەشرى - كۇۋەيت، 1409ھ / 1989م.